

፩ ሰንበት ዘፍልሰታ

5 ነሐሴ 2011 ዓ.ም. (8/11/2019)

ተጋብኡ በቅጽበት ለግንዘተ እሙ ቅድስት ብፁዓን ሓዋርያት ቦኡ ኃቤሃ በሰላም አምኑ ኪያሃ በስብሓት ገነዙ ሥጋሃ (ዚቅ ዘፍልሰታ)።



መዝሙር: ዮም ንወድሳ ለማርያም.።

ንባባት: ቆላ 1:24-28፥ 1ጴጥ 1:6-12፥ ግ.ሐ. 1:12-15፥ ሉቃ 10:38-42

ምስባክ: እምነ ጽዮን ይብል ሰብእ ወብእሲ ተወልደ በውስቴታ፥ ወውእቱ ልዑል ሣረራ” “አሕዛብ አብአ ስለ ዝተወልዱ አደና ጽዮን ይብልዋ፥ እቲ ልዑል ኸጽንዓ እዩ” መዝ. 87:5።

መዝሙር: በቲ ካብአ ዝተወልደ መንክር ግርማ ኅይለ ልዑል ዘጽለላ ኅይታ ሰንበት አቦ ምሕረት ዝኾነ ሎሚ ንማርያም ንውድሳ አብ ማሕጸና ጸሮቶ። ንሱ ቀደሳ ዘገርም ኃይሊ ልዑል አጽለላ ብሓቂ መላእኽቲ ዓጀብዋ።

ካብ 1-16 ነሐሴ ዘሎ ጊዜ ብፍሉይ ንዝኸሪ ፍልሰታ ለማርያም ብጸሎትን ምህልላን ጸምን እነሕልፎ እዋን እዩ። ጸመ ፍልሰታ ወይ ጸመ አርድእት እውን ይብሃል እዩ። ምእንቲ ክብሪ ማርያም ናብ ብዓል ፍልሰታ ንምስንዳው እንገብሮ ክልተ ሳብዕቲ እዩ። ድንግል ማርያም ከም ወዳ ብሥግአ እውን ካብ ሙታን ከም ዝተንስኤት እሞ ብመላእኽቲ ተዓጂባ ናብ ሰማይ ከም ዝፈለሰት ዘኪርና ነብዕሎ።

ፍልሰታ ለማርያም ሓደ ካብቲ ፍሉይ ዝገብሮ አምላኽ ንሓደ ወዳ በቲ ባዕሉ ዝገበረላ ጸጋን ባዕላ አብ ሕይወታ ብዘርአየቶ ሰናይ ግብርን ካብዚ ዓለም ምስ ተፈልየት አብ መወዳእታ ንሰማይ ፈሊሳ ምስኡ አብ ግርማ ክብሩ ተቐሚጣ ስለ ዘላን ንኣና ደቃ አብቲ ንሳ ዘላቶ ክንመጽእ ከምእትሕግዘና ክንሓስብ እዩ። ሓደ ካብቲ ፍሉይ መለልዩ ማርያም ትሕትና እዩ። ነቲ ኹሉ አምላኽ አብአ ዝገበሮ እናፈለጠት እንከላ ንኹሉ አብ ልባ ትሕዞ ከም ዝነበረት ሉቃስ ወንጌላዊ አብ 2:19 ይነግረና። ሰባት ሓደ ዓቢ ነገር እንተረኽብና ወይ እንተ ገበርና ክርአዮልና ስምና ክብ ክብል ኢና እንደሊ ማርያም ግን ትሕትና ገራ አደ አምላኽ ከም ማንም ሰብ ኮይና እያ ትነብር ነራ። ሉቃስ ቀጺሉ ነቲ ኹሉ ወዳ ምስ ወለደት ዝተጓነፋ ስደትን ውርደትን ከምኡ አብ መስቀል ክመውት ምስ ረአየት አየማረረትን እኳድአ ምእንቲ ድሕነትና አብ መስቀዕቱ ምእንታና ተሳቕያ ነዚ ኹሉ እውን አብ ልባ ትሕዞን ተስተንትኖን ነራ።

ማርያም አብ ምስጢር አምላኽ ተሳቲፋ ንድላይ አምላኽ ፈሊጣ ዝበለኩም ግበሩ እናበለት ነቲ ካብ አምላኽ ዝንገር ክንፍጽም ትነግረና። ንሳ ነቲ ብፍጡራት ክትሓዝ ዘይክአል አብ ከርሳ ሒዛቶ ኩሉ ሰብአዊ ባህሪ ካብአ ወሲድዎ ከም ኩሉን አደታት እንታይነት ወዳ ትፈልጥ ነራ እንተ ኾነ ነዚ ኹሉ ከም ማንም ብትሕትና እያ እተስተማቕሮ ነራ እዚ እዩ ሎሚ ክነስተንትኖ ተደልዩ ዘሎ። ብትሕትና አብ አምላኽ ቀሪብካ ምኽአል።

አብዚ ፩ይ ሰንበት ዘዘመነ ፍልሰታ እምብኣር ጋሻና ንዝኾነ ክርስቶስ ብትሕትናን ኣኽብሮትን ክንቅበል ኣደና ቤተ ክርስትያን ትሓተና ኣላ። ማርያም ኣደና መልአኽ ኣደ ኣምላኽ ክትከውን መደብ ኣምላኽ ምስ ነገራ “ከም ዝበልካዮ ይኹነለይ” እናበለት ንቃል ኣምላኽ ዝኾነ ወልድ ኣብ ክርሳ ክትቅበሎ “ሕራይ” ኢላ ተቐቢላቶ። ሕይወታ ምስኡ ሓደ ገራ ኣብ ኩሉ ምስኡ ተጓዲዛ በዚ ቀዳመይቲ ሓዋርያ ትብሃል። ንኣምላኽ ከም ጋሻና ክንቅበል እንከሎና ፍሉይ ጸጋን በረኽትን እዩ ዝወርደና። ኣምላኽ በብእዋኑ ብዝተፈላለየ መገዲ ኣብ ሕይወትና ከም ጋሻ ይመጽእና ክንቅበሎ ክነለልዮ ይግብእና።

ንሰባት ብጽቡቕ ምቕባል ሓደ ካብቲ ክንገብሮ ዘሎና ክርስትያናዊ ጽቡቕ ነገርን ግቡእን እዩ። ከምኡ ኣብቲ ጋሻ ዝኾነ ክርስቶስ ክንቅበል እናተሰናዶና ከሎና ንሓውናን ሓፍትናን እውን ክንቅበል ግን ብዝያዳ ክነድህቦ ዝግብእና ኣብ ክንዲ ኣብ ንዋታዊ ነገራት ኣብ መንፈሳዊ ነገራት ክኸውን ይግባእ።

ክርስቶስ ጋሻ ኮይኑ ብዝተፈላለየ መገዲ ይመጽእና እዩ።

ኣብ ዘፍ 18:1-10 ኣብርሃም ብእምነት ኣቦ ኩልና ዝኾነ ንሰለስተ ኣጋይሽ ብጥቓ ገዝኡ ንዝሓልፉ ዝነበሩ ከም ዝተቐበለ ነንብብ። ኣብዚ ኣብርሃም መጀመርያ ምስ እግዚአብሔር ይዛረብ ጽንሕ ኢሉ ኸኣ ምስ ሰለስተ ኣጋይሽ ይዛረብ። ብዙሓት ተርጓምቲ ቅ. መጽሓፍ ዝብልዎ እዞም ሰለስተ ኣጋይሽ ብርእሶም ስላሴ እዮም ነሮም ይብሉ ብዝኾነ እዚ ኾነ እቲ እዞም ኣጋይሽ ኣምላኽ ብርእሱ ወይ ከኣ ልኡኻት ካብ ኣምላኽ እዮም ነሮም። ኣብርሃም ነዞም ኣጋይሽ ዘድልዮም ነገር ጥራሕ ኣይ ኮነን ቀሪብሎም ኣብ ድንኳኑ ጽቡቕ ገሩ ተቐቢሉ ኩሉ ዝበልዎ ብኣኽብሮት ሰሚዑ። ኣቀባብልኡ እንታይ ዓይነት መንፈሳውነት ከም ዘልኦ ይገልጽ። በቲ ዝገበሮ ኣብ ቅድሚ ኣጋይሹ ክብሪ ረኺቡ ምሉእ ቤቱ ከኣ ተባሪኹ።

ንሓደ ሰብ ብዝያዳ ዘይንፈልጦ ጽቡቕ ክንገብረሉ ከሎና እቲ በረኽት ንኣና እዩ ኣብ ግብሪ እውን ክንርእዮ ንክእል ኢና። መጠን ኣብ ሰናይ ግብሪ ዝወፈርናሉ መጠኑ ዕግበትን ሓጎስን ይፈጥረልና። ኣብርሃም ብጥቓ ገዝኡ ንዝሓልፉ ዝነበሩ ኣብ ቤቱ ከላግሱ ዓዲምዎም በዚ ዝበለጸ በረኽት ኣብ ቤቱ ወሪዱ ንሕና እውን ንሰባት ጽቡቕ ክንገብረ እንከሎና በረኽት እዩ ዝወርደና ስለዚ ንሰብ ኣብ ጽቡቕ ምግባር ክንጽዕር ኣለና።

ቅ. ጳውሎስ ንጹርን ሕጽር ብዝበለን ክገልጸልና እንከሎ “እቲ ኣምላኽ ንዓለም ዝገለጸ ምስጢር ክርስቶስ ብዝሃእ ርእሱ ኣብ መንጎና ዘሎ እዩ” ይብል። ብርግጽ እዚ እቲ ጋሻናን ናይ ክብሪ ተስፋናን ንሱ እዩ። ብኻልእ ኣዘራርባ ከም ሓደ ዓርኪ ንሓደ ዝበጸሕ ኮይኑ ይመጽእና። ነዚ ምስጢር ክንቅበል ከሎና ሓደ ካብቲ ኣቐዲምና ክንገብሮ ዘሎና ጉዳይ እዩ ማለት ምስ ኣምላኽ ቀዋምን ንነውሕ ጊዜ ዝቕጽል ርክብ ክንገብረ ዘክእለና እዩ።

ናይ ሎሚ ወንጌል ብሕጽር ዝበለ ወግሪ ኩነት የቕርበልና ናይ እዚ ምክንያት ከኣ ነጋይሽና ግዙፋዊ ሓገዝ ከምዘየድልዮም ዝመስል ገሩ ስለ ዘቕርቦ እዩ። ኢየሱስ ንማርታ ክምልሰላ እንከሎ “ብብዙሃ ነገር ትጭነቕን ትስህርን ኣሎኺ እቲ ዘድሊ ነግር ግን ሓደ ነገር ጥራይ እዩ” ኢልዋ። እዚ ኣብ ግዙፍ ነገራት ብዝያዳ ክይነድህብ እንታይ ድኣ ናብ መንፈሳዊ ነገራት ክነተኩር ዝነግር እዩ።

ናይ ሎሚ ወንጌል ኣብ ሕይወትና ቀዳምነታት እንህቦም ሰሪዕና ክንክእል ዝነግር እዩ። ምናልባት ኢየሱስ ንማርታ ኣብዚ ዝሰማዕናዮ ዝበላ ኣብ ገዝኦ ከምቲ ዝድለ ገራ ኣይተቐበለቶን ትኸውን፤ ነቲ ዝብሎ ዝነበረ ዝያዳ ክትሰምዕ ይግብእ ነሩ ይኸውን። እቲ ዝበለጸ ተቐባል ንሰባት ጽቡቕ

ተቕባል ማለት እቲ እተርእዮ ኣገባብን ቃላትን ኣቀራርባ እዩ እምበር ብስም ዝብላዕ ዝስተ ቀረብካሎም ጽቡቕ ተቕቢልካዮም ማለት ኣይ ኮነን። ዝስተ ማይ ቀረብካ ጽቡቕ መንፈስን ኣኽብሮትን እንተ ኣርኣኻ ዘዕግብ ተቕባል ክኸውን ይኽእል እዩ። ኣብ ገለ እዋን ሰባት ካባና ዝደልይዎ ንዋታዊ ነገር ዘይኮነ ኣድህቦና እዩ።

ኣብዚ ዘመና ሰባት ቀዳምነታት ክህብዎ ዝብግብኦም ገላቢጦስ ገረሞ ኣለዉ። እዚ ኸኣ ኣብ ክንዲ ንነፍስና ንኣምላኽን ቀዳምነት ሰሪዕና እንዳዩ ኣብ ሓላፍን ግዝያውን ነገራት ኣድሂብና ንኣምላኽ ኣወጊናዮ ኣብ ናይ ዓለም ነገራት ጸፋዕፋዕ ክንብል ንርኣ ኣሎና። ንድሕነት ነፍስና ዝኸውን ጊዜ ስኢና “busy” ኮይነ እናበልና ኣብ ሰንፈላል ንነብር ኣሎና። ገለ ሰባት ኣብ ስራሕ ኣምላኽ ዝኸውን ጊዜ ኣልኦም ግን ነቲ ዋና ስርሕ ዝኾነ ኣምላኽ ዝኸውን ጊዜ የብሎምን። ብዙሓት ብማሕበራውን ዓለማዊ ነገራት ተዋሒጦም ኣብ ናይ ቤተ ክርስቲያንን ስድራኦም ጉዳያት ዘንጊዮም ኣብ ዝተደናገረ ሕይወት ይነብሩ ኣለዉ። ንመንፈሳዊ ሕይወትና ዝኸውን ጊዜ ስኢና ኣሎና።

ኣብ ስድራታትና ኣብ ኩሉ ነገራት ብጽፈትን ብኣትኩሮን ንዓዩ ኣሎና ግን ኣብ እምነትን መንፈሳዊ ዕብዮት ኣባላት ስድራ ቤትና ግን ወላ ሓንቲ ኣድሂብና ኣይንፈልጥን። ኣብ ማሕበራዊ ነገራት ከም ኣብ መርዓ ሞት ውራያት ዝኸውን ምሉእ ጊዜ ኣሎና ኣብ ናይ ኣምላኽ ነገር ብፍላይ ኣብ መንፈሳዊ ነገራትና ግን ጊዜ የብልናን። ተለቭኹን ንስዓታት ክንርኣ ጊዜ ኣሎና ንኣጺር ጊዜ ብግልን ብሓባርን ክንጽሊ ቕ. መጽሓፍ ክነንብብ ግን ጊዜ የብልናን።

ንኣምላኽ እንረኽበሉ ጊዜ ክንውስን ኣሎና እዚ ብስድራን ብግልናን ክኸውን ይኽእል። ማርያም ሓደ ካብቲ መለልይኦ ኣብ ሕይወታ ንኣምላኽ ዘንጊዓ ኣይትፈልጥን እዚ ኸኣ ኣብቲ ዝደገመቶ ጸሎት “ነፍሰይ ንኣምላኽ ተዕብዮ” ዝብል ንርእዩ። ንሕና እውን ደቂ ማርያም ኢና እሞ ሎሚ ንኣምላኽ ምስኡ ክነዕልል ክንሰምዖ ጊዜ ንርከበሉ።

ምስ ክርስቶስ ዘሎና ርክብ ክነደልድሎ/ክነጽንዖ ኣሎና እዚ ኸኣ ኣብ ምስኡ ከም ስድራ ቤት ኮፍ ብምባልን እንታይ ከምዝብለና ኣድህቦ ብምሃብን ክንገብር ንኽእል። ክርስቶስ ክነስተውዕል ክንሰምዖ ይደሊ እዩ ምኽንያቱ ገለ ነገር ክብለና ዝደልዮ ኣለዎ። ኣብ ነፍሲወከ መዓልቲ ምስ ስድራና ጊዜ ክንህቦ እሞ ምሳና ክኸውን ይደሊ ኣሎ። ስለዚ ንክርስቶስ ምስኡ ከይንኸውን ወይ ክንዕድሞ ዝኽልኣና ነገር ወይ ከይነስተብህለሉ ዘዘንግዓና ነግር ካባና ክንርሕቕ የድሊ። ንሱ ኩሉ ጊዜ ምስኡ ክንከውን ኣብ ቅድሚኡ ክንህሉ እዩ ዝደልየና። ከምቲ መዘምር ዳዊት ዝብሎ “ጻድቃን ኣብ ቅድሚ ጎላዌ ኣምላኽ ይነብሩ” (መዝ. 14/15)።

ኣብ መደምደምታ እምብኣር ከምቲ ኣብርሃም ነቶም ሰማያውያን ኣጋይሹ ብክፉት ልቢ ዝተቐበለ፣ ከምቲ ማርታ ንኢየሱስ ገዝኦ ከፊታ ዝተቐበለት፣ ከምቲ ጳውሎስ ምእንቲ ቤተ ክርስቲያን ኢሉ ስቓያትን መከራን ክቐበል ፍቓደኛ ዝኾነ ወላ እኳ ነፍስወከፍ ፍጻሜ ፍሉይ ይኹን ኣብዚ ሰንበት ንሰባት ብሕጉስን ብሩህን ትሕትና ብዝመልኦ ክንቐበል ልብና ንኽፈት።

ዘመነ ፍልሰታ ብሕቕፊ ማርያም ኣቢልና ኣብ ኣምላኽ ክንቀርብ እሞ ብሓቂ ድላይ ኣደና ክንገብር ብምሉእ ልብና ንጀምር። ማርያም ለሚ እውን ደቃ ኣብ ወደ ክንምለስ ቃሉ ክንሰምዕ መገዲ ሰማይ ክንተሕሃዞ እሞ ቅዱስ ሕይወት ክንመርሕ ድላይ እዩ። ኣብ ዝደኸምናሉን ዝዘንጋዕናሉን ጊዜ ሰኣሊ ለነ ማርያም ንበላ። ኦ ማርያም ኣደና ከማኺ ትሕትና ለቢስና ቅዱስ ሕይወት ክንመርሕ ሓግዝና ነበላ።

ቅድሳና ሰላምን ፍቕርን ዘውርድ ምህልላ ፍልሰታ ይግበረልና።

አባ ንጉሠ ፍሥካ